

ವಿಷಯ : ಟಿ. ನರಸೀಪುರ ತಾಲ್ಲೂಕು ತಲಕಾಡು ಹತ್ತಿರ ಕಾವೇರಿ ನದಿಗೆ

ಅಡ್ಡಲಾಗಿ ಸೇತುವೆ ನಿರ್ಮಾಣದ ಬಗ್ಗೆ.

ಪ್ರಶ್ನೆ : 159 (609) ಶ್ರೀ ಟಿ. ಪಿ. ಬೋರಯ್ಯ (ಬನ್ನೂರು). — ಮಾನ್ಯ ಲೋಕೋಪಯೋಗಿ ಹಾಗೂ ನಿರಾವರಿ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೇ :—

ಅ) ಟಿ.ನರಸೀಪುರ ತಾಲ್ಲೂಕು ತಲಕಾಡು ಹತ್ತಿರ ಕಾವೇರಿನದಿಗೆ ಅಡ್ಡಲಾಗಿ ಸೇತುವೆ ನಿರ್ಮಾಣ ಕಾರ್ಯವನ್ನು ಇನ್ನೂ ಪ್ರಾರಂಭಿಸದಿರ ವುದು ನಿಜವಲ್ಲವೇ ;

ಆ) ಹಾಗಿದ್ದಲ್ಲಿ ಸೇತುವೆ ಕಾಮಗಾರಿಯನ್ನು ಪ್ರಾರಂಭಿಸುವುದಕ್ಕೆ ಸರ್ಕಾರದವರಿಗಿರುವ ತೊಂದರೆ ಏನು ;

ಇ) ಸದರಿ ಕಾಮಗಾರಿಯನ್ನು ಯಾವಾಗ ಪ್ರಾರಂಭಿಸಲಾಗುವುದು ?

ಉತ್ತರ : ಶ್ರೀ ಹೆಚ್.ಡಿ. ದೇವೇಗೌಡ (ಲೋಕೋಪಯೋಗಿ ಮತ್ತು ನಿರಾವರಿ ಮಂತ್ರಿಗಳು) :—

ಅ) ನಿಜ ಅ) ಈ ಪ್ರಸ್ತಾವನೆ ಸರ್ಕಾರದ ಪರಿಶೀಲನೆಯಲ್ಲಿದೆ ಮತ್ತು ಸದ್ಯದಲ್ಲಿ ನಿರ್ಧಾರ ತೆಗೆದುಕೊಳ್ಳಲಾಗುತ್ತದೆ.

ಇ) 'ಅ' ಗೆ ಕೊಟ್ಟ ಉತ್ತರದಿಂದ ಈ ಪ್ರಶ್ನೆ ಉದ್ಭವಿಸುವುದಿಲ್ಲ.

ಶ್ರೀ ಎಚ್.ಡಿ. ದೇವೇಗೌಡ. — ಅಧ್ಯಕ್ಷರೇ, ಈ ಹಂತದಲ್ಲಿ ಮಾನ್ಯ ಸದಸ್ಯರ ಸಹಾಯಕ್ಕೆ ಇನ್ನೂ ಕೆಲವು ವಿಷಯಗಳನ್ನು ಪ್ರಸ್ತಾಪ ಮಾಡುತ್ತೇನೆ. ಹೆಮ್ಮಾಗಿ ಹತ್ತಿರ ಸ್ಥಳವನ್ನು ಮಾನ್ಯ ಸದಸ್ಯರಾದ ಟಿ.ಪಿ. ಬೋರಯ್ಯನವರನ್ನೂ ಕರೆದುಕೊಂಡು ಹೋಗಿ ಎರಡು ಸಲ ಪರಿಶೀಲನೆ ಮಾಡಿದ್ದೇವೆ. ಹೆಮ್ಮಾಗಿ ಬಳಿ ಸೇತುವೆ ಕಟ್ಟಿದರೆ ಸುಮಾರು 70 ಲಕ್ಷ ರೂಪಾಯಿ ಖರ್ಚಾಗುತ್ತದೆ. ಅದೇ ಮಹಾಲಾಗಿ ಹತ್ತಿರ ಸೇತುವೆ ಕಟ್ಟಬೇಕಾಗಿದ್ದರೆ ಸುಮಾರು ಒಂದೂವರೆ ಕೋಟಿ ರೂಪಾಯಿ ಖರ್ಚಾಗುತ್ತದೆಂದು ಅಂದಾಜಾಗಿದೆ. ಹಾಗೂ ಇಲ್ಲಿ ಸೇತುವೆ ಕಟ್ಟಲು ಕೆಲವು ತಾಂತ್ರಿಕ ಅಡಚಣೆಗಳು ಇವೆ. ಅಲ್ಲಿ ನದಿ ತುಂಬಾ ಅಗಲವಾಗಿ ಹರಿಯುತ್ತಿದ್ದು ಅಲ್ಲಿ ಸೇತುವೆ ಕಟ್ಟಲು ಕೆಳಗೆ ಭೂಮಿ ಗಟ್ಟಿ ಇರುವುದಿಲ್ಲ. ಜೊತೆಗೆ ಈ ಸೇತುವೆ ಕಟ್ಟಬೇಕೆಂದಿರುವ ಜಾಗ ಮಹಾಲಾಗಿ ಹಳ್ಳಿಯ ಪಕ್ಕದಲ್ಲಿಯೇ ಇದ್ದು ಇದನ್ನು ಕಟ್ಟಿದ್ದೇ ಆದರೆ ಆ ಹಳ್ಳಿಗೆ ತೊಂದರೆಗಳಾಗಬಹುದು. ಹಾಗೂ ಈ ಎರಡೂ ಕಡೆಯೂ ಸೇತುವೆ ಆಗಬೇಕೆಂದು ಅಲ್ಲಿನ ಜನರ ಒತ್ತಡ ಇದೆ. ಆದ್ದರಿಂದ ಇದರ ಬಗ್ಗೆ ಸರ್ಕಾರ ಯಾವುದೇ ನಿರ್ಣಯ ತೆಗೆದುಕೊಂಡಿಲ್ಲ. ಆದರೂ ಆತ್ಯಂತ ಶೀಘ್ರವಾಗಿ ಈ ಸೇತುವೆ ನಿರ್ಮಾಣ ಆಗಬೇಕೆನ್ನುವುದು ಸರ್ಕಾರದ ಇಚ್ಛೆ ಆಗಿದೆ.

ಶ್ರೀ ಟಿ. ಪಿ. ಬೋರಯ್ಯ. — ಮಾನ್ಯ ಮಂತ್ರಿಗಳು ಕೊಟ್ಟ ಉತ್ತರದಿಂದಾಗಿ ನಾನು ಮತ್ತು ಉಪ ಪ್ರಶ್ನೆಯನ್ನು ಕೇಳುವುದಕ್ಕೆ ಹೋಗುವುದಿಲ್ಲ.

ವಿಷಯ : ಮುಂಡರಗಿ ತಾಲ್ಲೂಕಿನಲ್ಲಿ ಏತ ನೀರಾವರಿ ಯೋಜನೆ ಬಗ್ಗೆ

ಪ್ರಶ್ನೆ : 160 (372) ಶ್ರೀ ಕೆ. ಎಚ್. ಕುರುಡಗಿ (ಮುಂಡರಗಿ). — ಮಾನ್ಯ ಸಣ್ಣ ನಿರಾವರಿ ರಾಜ್ಯ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೇ :—

ಅ) ಮುಂಡರಗಿ ತಾಲ್ಲೂಕಿನಲ್ಲಿ ಏತ ನೀರಾವರಿ ಯೋಜನೆಗೆ ಸಾಕಷ್ಟು ಹಣವನ್ನು ಮಂಜೂರು ಮಾಡಿಲ್ಲದಿರುವುದಕ್ಕೆ ಕಾರಣಗಳು ಏನು ;

ಆ) ಮುಂಡರಗಿ ತಾಲ್ಲೂಕು ಏತ ನೀರಾವರಿಗಳು ಕಕ್ಕೂರ, ಶಿಂಗಟಾಲೂರ, ಎರಡನೇ ಹಂತ ಪೂರ್ತಿ ಆಗಿಲ್ಲದಿರುವುದಕ್ಕೆ ಕಾರಣಗಳು ಏನು. ಹಾಗೂ ಇವನ್ನು ಯಾವಾಗ ಪೂರ್ತಿ ಮಾಡಲಾಗುವುದು ?

ಉತ್ತರ : ಶ್ರೀ ಆರ್. ಎನ್. ಲಕ್ಷ್ಮೀಪತಿ (ಸಣ್ಣ ನೀರಾವರಿ ರಾಜ್ಯ ಸಚಿವರು). —

ಅ) ಸಾಕಷ್ಟು ಹಣವನ್ನು ಮಂಜೂರು ಮಾಡಲಾಗಿದೆ.

ಆ) ಏತ ನೀರಾವರಿ ಕಕ್ಕೂರ ಎರಡನೇ ಹಂತದ ಕಟ್ಟಡದ ಕೆಲಸ ಈಗಾಗಲೇ ಪೂರ್ತಿ ಆಗಿದೆ. ಮತ್ತು ಯಂತ್ರೋಪಕರಣಗಳನ್ನು ಒದಗಿಸುವ ಮತ್ತು ಕೂಡಿಸುವ ಕೆಲಸದ ಬಗ್ಗೆ ಈಗಾಗಲೇ ಟೆಂಡರ್ ಕರೆಯಲಾಗಿದೆ. ಈ ಕೆಲಸವು ಮಾರ್ಚ್ 84ರ ವೇಳೆಗೆ ಮುಗಿಯುವ ನಿರೀಕ್ಷೆ ಇದೆ.

ಏತ ನೀರಾವರಿ ಸಿಂಗಟಾಲೂರ ಎರಡನೇ ಹಂತದ ಯೋಜನೆಯ ಪರಿಷ್ಕೃತ ಅಂದಾಜು ಪತ್ರಿಕೆ ತಯಾರಾದ ನಂತರ ಆಡಳಿತಾತ್ಮಕ ಒಪ್ಪಿಗೆಯನ್ನು ಕೊಟ್ಟ ನಂತರ ಕೆಲಸವನ್ನು ಕೈಗೊಳ್ಳಲಾಗುವುದು.

ಶ್ರೀ ಕೆ.ಎಚ್. ಕುರುಡಗಿ. — ಸ್ವಾಮಿ, ತಮ್ಮ ಉತ್ತರದಲ್ಲಿ ಸಾಕಷ್ಟು ಹಣವನ್ನು ಮಂಜೂರು ಮಾಡಿದ್ದೇವೆಂದು ಹೇಳಿದೀರಿ. ಈ ಕೆಲಸ 1974-75ರಲ್ಲಿ ಪ್ರಾರಂಭವಾಗಿದ್ದರೂ ಇದುವರೆಗೂ ಏತಕ್ಕೆ ಮುಗಿಯಲಿಲ್ಲ. ಸಿಂಗಟಾಲೂರ ಏತ ನೀರಾವರಿ ಬಗ್ಗೆ ಟೆಂಡರ್‌ನ್ನು ಮೂರನೇ ಸಾರಿ ಕರೆದರೂ ಏನೂ ಆಗಿಲ್ಲ. ಇದಕ್ಕೆ ಕಾರಣ ಏನು ?

ಶ್ರೀ ಆರ್. ಎನ್. ಲಕ್ಷ್ಮೀಪತಿ :— ಸಿಂಗಟಾಲೂರು ಏತ ನೀರಾವರಿ ಕೆಲಸದ ಮೊದಲನೆಯ ಹಂತ ಆಗಿದೆ. ಎರಡನೇ ಹಂತದ್ದು ತಯಾರಾಗುತ್ತಿದೆ. ಟೆಕ್ನಿಕಲ್ ಫಿಸಿಬಿಲಿಟಿ ವರದಿ ಬಂದಿದೆ.